



सत्यमेव जयते

महाराष्ट्र शासन राजपत्र

असाधारण भाग एक-मध्य उप-विभाग

वर्ष १०, अंक १५]

मंगळवार, मार्च १९, २०२४/फाल्गुन २९, शके १९४५

[पृष्ठ २, किंमत : रुपये ४.००

असाधारण क्रमांक २३

प्राधिकृत प्रकाशन

सामान्य प्रशासन विभाग

मंत्रालय, मुंबई ४०० ०३२, दिनांक १९ मार्च २०२४

अधिसूचना

क्रमांक डीआयपी-२०२४/प्र.क्र.६७/राशि-१.-महाराष्ट्र राज्याचे माजी मुख्यमंत्री, लोकसभेचे माजी अध्यक्ष, ज्येष्ठ नेते प्रा. डॉ. मनोहर गजानन जोशी यांचे शुक्रवार, दिनांक २३ फेब्रुवारी २०२४ रोजी मुंबई येथे झालेल्या दुःखद निधनाबद्दल राज्य मंत्रिमंडळाने खालीलप्रमाणे ठराव पारित करून श्रद्धांजली अर्पण केली.

महाराष्ट्र राज्याचे माजी मुख्यमंत्री, लोकसभेचे माजी अध्यक्ष, ज्येष्ठ नेते प्रा. डॉ. मनोहर गजानन जोशी यांचे शुक्रवार, दिनांक २३ फेब्रुवारी २०२४ रोजी मुंबई येथे निधन झाले. ज्येष्ठ नेते प्रा. मनोहर जोशी यांच्या निधनाबद्दल राज्य मंत्रिमंडळ तीव्र शोक व्यक्त करित आहे.

ज्येष्ठ नेते प्रा. डॉ. मनोहर जोशी यांचा जन्म २ डिसेंबर १९३७ रोजी रायगड जिल्ह्यातील नांदवी या गावात झाला. या गावातच त्यांनी दहावीपर्यंतचे शिक्षण पूर्ण केले. पुढील शिक्षणासाठी ते मुंबईत आले. मुंबईत खाजगी नोकरी करत असतानाही त्यांनी शिक्षण सुरुच ठेवले. त्यानंतर ते मुंबई महापालिकेत लिपिक म्हणून नोकरी करू लागले. शिक्षण सुरु ठेवल्याने ते वयाच्या २७ व्या वर्षी एम.ए.एल. एल.बी. झाले. शिक्षक म्हणूनही त्यांनी नोकरी केली. मराठीसह हिंदी, इंग्रजी आणि संस्कृत या भाषांवर त्यांचे प्रभुत्व होते. त्यांनी कोहिनूर टेक्निकल इन्स्टिट्यूटच्या माध्यमातून हजारो तरुणांना स्वतःच्या पायावर उभे राहता येईल, असे प्रशिक्षण उपलब्ध करून दिले.

पुढे ते हिंदुहृदयसम्राट शिवसेनाप्रमुख बाळासाहेब ठाकरे यांच्या संपर्कात आल्यावर १९६७ मध्ये शिवसेना पक्षात सक्रीय झाले. शिक्षण क्षेत्राशी निकटचा संबंध आणि संपर्क राहिल्याने ते राजकारणातही 'जोशी सर' म्हणूनच ओळखले जात होते. ते मुंबई विद्यापीठाचे अधिसभा सदस्य होते. ते मुंबई महानगरपालिकेत दोन कालावधींसाठी नगरसेवक होते. ते स्थायी समितीचे सभापतीदेखील राहिले होते. १९७६ ते ७७ या कालावधीत ते मुंबई महापालिकेचे महापौर होते. त्यांनी अखिल भारतीय महापौर परिषदेचे अध्यक्षपद भूषवले होते.

महाराष्ट्राच्या विधिमंडळात ते तीन वेळा विधानपरिषद सदस्य, दोन वेळा विधानसभा सदस्य होते. विधानसभेत त्यांनी १९९० ते १९९१ या काळात विरोधी पक्ष नेता म्हणूनही काम पाहिले आहे. सन १९९५ ते १९९९ या दरम्यान ते महाराष्ट्राचे मुख्यमंत्री होते. त्यांनी त्या काळात महत्त्वाचे आणि दूरगामी असे निर्णय घेतले. जोशी सरांनी संसदेत लोकसभा सदस्य आणि राज्यसभा सदस्य म्हणूनही राष्ट्रीयस्तरावर महत्त्वपूर्ण अशी कामगिरी बजावली आहे. ते केंद्रीय अवजड उद्योग मंत्री होते.

लोकसभा अध्यक्ष म्हणून त्यांची बिनविरोध निवड झाली होती. त्यांची अध्यक्षपदाची कारकिर्दही वैशिष्ट्यपूर्ण राहिली आहे. तिथेही त्यांनी सर्वपक्षीयांत कडक शिस्तीचे ' स्पीकर सर ' म्हणून आदर सन्मान मिळवला.

जोशी सरांचे मुंबई शहरावर विशेष प्रेम होते. ' स्वच्छ मुंबई-हरित मुंबई ' चा त्यांनी ध्यास घेतला होता. या विषयावर त्यांनी पुस्तकही लिहिले आहे. त्यांनी वयाच्या ७२ व्या वर्षी पीएच.डी. पदवी संपादन केली. मुंबई क्रिकेट असोसिएशनचे ते दीर्घकाळ अध्यक्ष होते. भारतीय क्रिकेट नियामक मंडळाचेही ते उपाध्यक्ष राहिले आहेत. जागतिक मराठी चेंबर ऑफ कॉमर्सच्या स्थापनेतही त्यांचा सिंहाचा वाटा राहिला आहे.

समाजकारण आणि राजकारणातील सुसंस्कृत, व्यासंगी नेतृत्वाचे प्रा. जोशी सर यांचे शुक्रवार, दिनांक २३ फेब्रुवारी २०२४ रोजी मुंबई येथे दुःखद निधन झाले. त्यांच्या निधनाने विविध क्षेत्रांच्या विकासाची चौफेर दृष्टी असलेल्या महाराष्ट्र सुपुत्राला मुकलो आहोत. महाराष्ट्रासाठी ही मोठी हानी आहे. ज्येष्ठ नेते प्रा. डॉ. मनोहर जोशी यांच्या निधनाबद्दल राज्य मंत्रिमंडळ तीव्र शोक व्यक्त करत असून राज्य मंत्रिमंडळाने व्यक्त केलेल्या भावना प्रा. डॉ. जोशी यांच्या कुटुंबीयांना कळविण्यात याव्यात.

महाराष्ट्राचे राज्यपाल यांच्या आदेशानुसार व नावाने,

डॉ. नितिन करीर,
मुख्य सचिव.